

እግዚአብሔርም ሙሴን። ለካህናቱ ለአሮን ልጆች እንዲህ ብለህ ንገራቸው አለው። ማንም ሰው ከሕዝቡ ስለ ሞተው፤

2 ፤ ከሚቀርበው ዘመዱ፤ ከእናቱ፤ ወይም ከአባቱ፤ ወይም ከወንድ ልጁ፤ ወይም ከሴት ልጁ፤ ወይም ከወንድሙ በቀር አይርከስ።

3 ፤ ወይም የቀረበችው ያልተጋባች ድንግል እኅቱ በእርስዋ ይርከስ።

4 ፤ የሕዝቡ አለቃ ራሱን ያጎስቀላል ዘንድ አይርከስ።

5 ፤ ራሳቸውን አይላጩ፤ ጢማቸውንም አይላጩ፤ ሥጋቸውንም አይንጩ።

6 ፤ ለአምላካቸው ቅዱሳን ይሁኑ፤ የአምላካቸውንም ስም አያጎስቀሉ፤ የእግዚአብሔርን የእሳት ቀርባንና የአምላካቸውን እንጀራ ያቀርባሉና ቅዱሳን ይሁኑ።

7 ፤ ለአምላኩ የተቀደሰ ነውና ጋለሞታን ሴት ወይም የረከሰችውን አያግባ፤ ወይም ከባልዋ የተፈታችውን አያግባ።

8 ፤ የአምላክህን እንጀራ ያቀርባልና ስለዚህ ትቀድሰዋለህ፤ እኔም የምቀድሳችሁ እግዚአብሔር ቅዱስ ነኝና እርሱ ቅዱስ ይሁንልህ።

9 ፤ የካህንም ልጅ ራስዋን በግልሙትና ብታረክስ አባትዋን ታረክሰዋለች፤ በእሳት ትቃጠል።

10 ፤ በራሱም ላይ የቅባት ዘይት የፈሰሰበት፤ የክህነትም ልብስ ይለብስ ዘንድ የተቀደሰ ከወንድሞቹ የበለጠው ካህን ራሱን አይግለጥ ልብሱንም አይቅድድ።

11 ፤ ወደ በድንም ሁሉ አይግባ፤ በአባቱም ወይም በእናቱ አይርከስ።

12 ፤ የአምላኩም ቅባት ዘይት ቅዱስነት በላዩ ነውና ከመቅደስ አይወጣ፤ የአምላኩንም መቅደስ አያርከስ፤ እኔ እግዚአብሔር ነኝ።

13 ፤ እርሱም ሚስትን በድንግልናዋ ያግባ።

14 ፤ ባልዋ የሞተባትን፤ ወይም የተፈታችውን፤ ወይም ጋለሞታይቱን አያግባ፤ ነገር ግን ከሕዝቡ ድንግሊቱን ያግባ።

15 ፤ እኔም የምቀድሰው እግዚአብሔር ነኝና በሕዝቡ መካከል ዘሩን አያጎስቀላል።

16 ፤ እግዚአብሔርም ሙሴን እንዲህ ብሎ ተናገረው።

17 ፤ ለአሮን እንዲህ ብለህ ንገረው። ከዘርህ በትውልዳቸው ነውር ያለበት ሰው ሁሉ የአምላኩን እንጀራ ያቀርብ ዘንድ አይቅረብ።

18 ፤ ዕውር፤ ወይም አንካሳ፤ ወይም አፍንጫ ደፍጣጣ፤ ወይም፤ ትርፍ አካል ያለው፤

19 ፤ ወይም እግረ ሰባራ፤ ወይም እጅ ሰባራ፤

20 ፤ ወይም ጐባጣ፤ ወይም ድንክ፤ ወይም ዓይነ መጭማጫ፤ ወይም እከካም፤ ወይም ቋቋቸው፤ ወይም ጃንደረባ፤ ነውረኛ ሁሉ አይቅረብ።

21 ፤ ከካህኑ ከአሮን ዘር ነውር ያለበት ሰው የእግዚአብሔርን የእሳት ቀርባን ያቀርብ ዘንድ አይቅረብ፤ ነውረኛ ነው፤ የአምላኩን እንጀራ ያቀርብ ዘንድ አይቅረብ።

22 ፤ የቅዱሱንና የቅዱስ ቅዱሳኑን የአምላኩን እንጀራ ይብላ፤

23 ፤ ነገር ግን ነውረኛ ነውና መቅደሶቹን እንዳያረክስ ወደ መጋረጃው አይግባ፤ ወደ መሠዊያውም አይቅረብ፤ የምቀድሳቸው እኔ እግዚአብሔር ነኝ።

24 ፤ ሙሴም ይህን ለአሮን፤ ለልጆቹም፤ ለእስራኤልም ልጆች ሁሉ ነገረ።